



Nýggju eigararnir av MEST samtakinum, Sámal Jacobsen, Petur Jacobsen, Beinta Jacobsen og Eiler Jacobsen.
Myndatøka Jan Müller/oljan.fo

EIK fegnast um MEST á føroyskum hondum

Deil:



Jan Müller

25.07.2014 - 13:39

[Oljan.fo](http://oljan.fo)

Eftir øllum at døma hava báðir partar gjørt eina góða avtalu, nú EIK hevur selt MEST samtakið til P/F Krúnborg fyrítøkuna í Havn. Petur Jacobsen, nevndarlimur í Krúnborg og nú eisini í MEST fegnaðist um keypið í samrøðu við oljan.fo í morgun. Og eisini seljarin fegnast.

“Vit eru sera fegin um, at Mest samtakið verður varðveitt á føroyskum hondum, og eru sannførd um, at nýggju eigararnir hava viljan og førleikan til at menna og føra fyrítøkuna væl víðari”, sigur Súni Schwartz Jacobsen, forstjóri í Eik Banka.

Eftir at hava gjørt íløgu í nýtt fráländaskip saman við norskum reiðaríi gjørði leiðslan í Krúnborg Offshore, dótturfelag hjá Krúnborg, bráðliga greitt, at viðurskifti høvdu tikið seg upp, sum ikki sampakkaðu millum partnararnar, og at felagið fór at endurskoða sína íløgu og hyggja aðrar vegir.

Við keypinum av hesum fyrr so gylda gimsteininum og søguliga felagnum má sigast, at Krúnborgfólkini hava vent eygunum móti heimaleiðunum og veruliga hava tikið eitt nýtt og spennandi stig føroyskum vinnulívi til frama.

Íløgan P/F Krúnborg nú hevur gjørt hevur við sær, at fyrítøkan nú aftur fer at virka á føroyska marknaðinum. Mest hevur sínar røtur innan skipasmíð og við sínum marítima fokusi er felagið tí áhugavert fyri P/F Krúnborg, sum meginpartin av søgu felagsins hevur verið virkið í tí marítima. Tað eru júst í hesum døgum fimti ár síðani, at familjufyrítøkan fekk sítt fyrsta fiskiskip.

“Mest samtakið er ein sunn og væl rikin fyrítøka við dugnaligum starvsfólkum, góðari leiðslu og positivari gongd seinastu árin. P/F Krúnborg fer at varðveita felagið, sum tað er sett saman í dag, og vit síggja fram til eitt gott samstarv um uppgávur og avbjóðingar, sum liggja fyri framman”, siga nýggju eigararnir.

Dagliga leiðslan í MEST og PAM Offshore Service heldur fram óbroytt, og stjóri verður framhaldandi Mouritz Mohr. Í nevndini í felagnum sita Ole G. Nielsen, nevndarformaður, Petur Jacobsen, Sámal Jacobsen og Eiler Jacobsen.

